

తేజస్వినీ

“నా ఫోన్ నెంబరు కూడా మర్చిపోయావా మధూ! ఇండియా వస్తే కనీసం నాకు ఫోన్ చెయ్యాలని కూడా అనిపించలేదా నీకు?”

ఆ గొంతులో నిష్ఠురం కన్నా మించినది... అదేదో ధ్వని, అవతలి వ్యక్తి మాట్లాడలేదు... చేతులు కట్టుకుని సూటిగా ఆమెనే పరీక్షగా చూస్తున్నాడు.

“నా ప్రశ్నకు జవాబు చెప్పలేవని నాకు తెలుసు...”

ఈసారి ఆమె మాటల్లో కొద్దిపాటి నిష్ఠురత్వం ఉంది.

నవ్వాడతను...

“కొన్ని ప్రశ్నలే... జవాబులుండవు...”

“ఇలా రిడిల్స్ మాట్లాడి ఎంతకాలం నన్ను సాధిద్దామని?”

ఈసారి ఆమె గొంతులో దుఃఖం... నిస్సహాయత... ఆ తరవాత స్టేజ్ అతను ఊహించుకోగలదు.

అది ఫైవ్ స్టార్ హోటల్లో జరుగుతున్న గొప్ప బిజినెస్ మాగ్నెట్స్ పార్టీ... ఆమె భర్త అందులో ఒకరు... ఈ అమ్మాయి ఇక్కడ, ఇలా కన్నీటి దేవతగా బయటపడితే...

“నేను నిన్ను సాధించడమా?” ఆ గొంతులో ఏదో అశ, చిలిపి తళుకు...

“ఎందుకు మీనా?... వస్తాను...” సూటిగా చూస్తూ చేతులు జోడించి వెళ్ళిపోయాడు మధు.

“ఎందుకు?” ఆ ప్రశ్నతో దుఃఖం భక్తుమన్నది ఆమెలో. మెల్లగా రెస్ట్రూం పక్కకు అడుగులు వేసింది.

“ఎందుకు?” ఆ ప్రశ్నలో చాలా తీవ్రతం ఇమిడి వున్నది మరి!

సాధించడం, దుఃఖపెట్టడం, ఎమోషనల్, బ్లాక్ మెయిల్, మరి రెండు మెట్లు దిగజారితే కచ్చ సాధించడం... ఇవన్నీ మామూలు తరహా మనుష్యుల ప్రవర్తన... కానీ, మధు?! అతను వేరు. అతని ఉనికిలోనే ప్రత్యేకత వున్నది.

“ప్రత్యేకమైన వ్యక్తి అని అతణ్ణి ప్రెషియన్ గా ఫీలవడం చాలా కష్టం... నా మాట విను... సంఘం దృష్ట్యా అతను మామూలు ఉద్యోగి... నువ్వు - పెద్ద పొలిటీషియన్ కూతురివి. అతడు ఎప్పుడో ఏదో అనుకున్నవన్నీ సాధించాడనుకో, అప్పటికి మీ ఇద్దరూ యాభియ్యవపడిలో పడిపోతారు. నా మాట విని అన్నయ్య తెచ్చిన సంబంధం ఒప్పుకో. పెళ్ళికి కావలసింది ప్రస్తుత కాలంలో స్టేటస్...” స్నేహితురాలైన పెద్ద వదిన ఐదేళ్ల క్రితం హితవు చెప్పింది.

నవ్వొచ్చింది కాలేజీ గర్ల మీనాకు. మధు గురించి తను ఒక నిర్ణయానికి రాకముందే, వీళ్ళు అతణ్ణి తను చేసుకుంటానేమోనని జాగ్రత్తపడుతున్నారు.

అసలు ఈ విషయం మాట్లాడవలసిన వ్యక్తి మధు, కానీ అతను తన కోసం వీళ్లనుకుంటున్నట్టు పడిచచ్చిపోవడం లేదు. ఇన్ఫాక్ట్... తనే అతని వెనకాల...

అలోచించలేకపోయింది మీనా.

ఆ సాయంత్రం అతణ్ణి కలుసుకున్నప్పుడు చాలా పరోక్షంగా,

“నేను నేనుగా ఏమిటంటావు?” అని అడిగింది.

“అంటే?” కాఫీ సిప్ చేస్తూ పరోక్షగా చూస్తూ అడిగాడు మధు.

“నేను, నా అందం బాగా

“సారీ! ఆమె మాటల్ని మధ్యలోనే ఖండిస్తూ,

“కేవలం నువ్వు ఎలా వుంటావో అన్నదే ముఖ్యమైనప్పుడు, అద్దంలో చూసుకుంటూ నిన్ను నువ్వు పోగొట్టుకుంటావు... ఈ జన్మలో నీకు నువ్వు దొరకవు...” తీక్షణంగా అన్నాడు మధు.

ఉలిక్కిపడింది మీనా...

“మరి... నేను నేనుగా... నేను ఇప్పుడు తిరుగుతున్న సొసైటీ, ఈ జనం, ఇవన్నీ కాకుండా, లేకుండా... నేను నేనుగా ఏమిటి అని...” అన్నది సందేహంగా చూస్తూ...

“గుడ్... చాలా విచిత్రంగా ఆలోచిస్తున్నావే... యు ఆర్ లైట్... మనం ఎప్పుడూ మన చుట్టూ మనుష్యులు మన ఇగో ఫీడ్ చేసేవాళ్ళు, మనకు సింపతి, గుర్తింపు ఇచ్చేవాళ్ళను వెతుక్కుంటాం... అప్పటికి అది హాయిగా వున్నట్లే వున్నా, ఇంక ఎదగలేం... ఒక పని చెయ్యి... ఒక వారం రోజులు నీ రొటీన్ మార్చుకో... నీకు నచ్చింది చెయ్యడం కన్నా, నీకు బాగుంటుందేమో అని అనిపించింది చెయ్యి, అప్పుడు నీలోకి నువ్వు ప్రయాణం చేస్తావు...”

“నాస్సెన్స్... ఇదేదో సెల్ఫ్ హెల్ప్ కోటేషన్లా వుంది...” నవ్వుతూ అనేసింది కానీ, ఆ మర్నాటి నుంచే అదేదో ప్రయత్నించాలని సరదా వుట్టింది.

మధు కాంవుకు వెళ్ళాడు. వారం రోజులు. అతడు తిరిగి వచ్చేలోగా, తను తనుగా ఏమిటో చెప్పాలన్న తపన ఎక్కువైంది.

మర్నాడు అలారం పెట్టుకుని ఐదు గంటలకే లేచింది. తన కాఫీ తను కలుపుకున్నది. వాషింగ్, డ్రైయింగ్ తనే చేసుకున్నది. మొక్కలకు నీళ్ళు పోసింది. ఐదుగురు పనివాళ్ళు అమ్మగారిలో ఈ మార్పుకు హడలిపోయారు.

నడుం పట్టేసింది. అయినా పంతంగా వున్నది మీనాకు. రొటీన్ ఫోన్ కాల్స్, సాయంత్రం గెట్ బుగెదర్స్, వేటికీ లేనని చెప్పించింది.

బోలెడంత కాలం... ఏం చెయ్యాలి?! నిద్ర రాలేదు... ఎన్నాళ్ళిబట్టి వినాలని దాచుకున్న కేసెట్స్... బోర్... విడియోలు... ఒంటరిగా చూడటం కష్టం. అమ్మ గదికి వెళ్ళింది.

“ఏం కావాలమ్మా?!” నాన్నా, అమ్మా ప్రశ్న.

‘అవును... ఏదో అవసరం లేనిదే ఏనాడూ అక్కడికి వెళ్లేదే?’

గార్డెన్లో ఒంటరిగా తిరిగింది... ఏమిటో పిచ్చి పిచ్చి ఆలోచనలు... బీజ తీసి దుమ్ము దులిపింది... తీగ తెగింది. అన్నయ్య పిల్లలను చేర్చి ఆడింది. కాసేపటికి వాళ్ళ కళ్ళల్లో ఏదో ఎలియనేషన్... “నువ్వు మాదానివి కాదు-” అన్న భావన... “నువ్వు వెళ్ళిపోతే మాకు ఇబ్బంది తగ్గుతుంది” అన్న ధ్వని ఏదో.

మానంగా తన గదికి వచ్చేసింది.

వదినతో కార్స్ ఆడింది. కళ్ళగా గెలిచింది.

“ఓడిపోకపోతే నువ్వు ఊరుకుంటావా తల్లీ!” సన్నగా నవ్వుతూ అన్నది వదిన.

“అంటే?” ఈ గెలుపుకు కూడా తను కర్త కాదన్నమాట... ఛా!

ఏం చెయ్యాలి? ఏదో చెయ్యాలి... తట పగలిపోతోంది. మనస్సులో పిచ్చి పిచ్చి ఆలోచనలు.

పెద్దన్నయ్యకు లాంగ్ డిస్టెంట్ కాలే బుక్ చేసింది.

“ఏం కావాలి మీనా?”

మామూలుగా అయితే చాలా చెప్పేది. కానీ, ఇవ్వక రోటీన్ మంచి కప్పించుకోవాలని,

“ఏమీ ఒద్దు... ఊరికే కాలే చేశాను...” అన్నది.

ఆ మాటల్లో బోలెడంత ఓటితనం.

“నువ్వు ఊరికే ఫోన్ చెయ్యవే?” ఆ మాటల్లో మోకరే ఏదో కావాలి కాబట్టే ఫోన్ చేసిందనా?!

అంటే?!

ఏదో సుడిగుండంలాంటి భయం...

మర్నాడు పొద్దున్నకు జ్వరం వచ్చినంత వస్తేంది. కానీ పట్టుదలగా మర్నాడూ ప్రయత్నించింది. ఏవేవో పిచ్చి పిచ్చి తుది మొదలు లేని ఆలోచనలు. తన ఆలోచనలు తనకే భయంగా వున్నాయి.

సాయంత్రం మధు తండ్రి కోసం ఎస్.టి.డి. చేశాడు. తండ్రి ఆఫీసులో ఉద్యోగం అతనికీ.

తండ్రికి కనెక్ట్ చేసేముందు,

“మదూ! ట్రై చేస్తున్నాను... బోరోగా భయంగా వున్నది...” అన్నది.

“ఏమిటి?”

ఏమిటి! ఏమిటని చెప్పాలి... ఆసలా ప్రశ్న ఏమిటి? నాతో నేను బ్రతకడం అని చెప్పాలా?!

“అది కాదు... రోటీన్గా కాక, ఏదో డిఫరెంట్గా ట్రై చెయ్యమన్నావుగా...”

“బ్రెజిలికి వెళ్లు... బుక్కు తెచ్చుకో...”

“ఓరే చేస్తాను...”

బ్రెజిలికి వెళ్ళింది. చాలా ఫాసినేటింగ్గా అనిపించింది. ప్రపంచంలో ఇన్ని పుస్తకాలు, ఇవి అసలు చదివేవాళ్ళు వుంటారా? ఎన్ని జన్మలు పడతాయి?

కాసేపు తరవాత... ఏదో పుస్తకాల మెతక వాసన... తీసిన పుస్తకాల్లో చించేసిన పేజీలు... వెధవ మనుష్యులు!

పుస్తకాల సంస్కారం వేరు... అది తెలియని మీనాకు కచ్చు పుట్టింది. అన్ని పుస్తకాలు ఒదిలేసి తిరిగి వచ్చేసింది. ఏదో బుక్ షాపు నుంచి పుస్తకాలు కొన్నది. కావాలనే కుక్కరీ బుక్ దగ్గర నుంచి, ఫిలాసఫీ బుక్ దాకా కొన్నది. ఇంటికి వచ్చి, బెడ్ మీద అన్నీ పరుచుకుని... ఒక్కొక్కటి తియ్యనూ... ఏకాగ్రత రెండో పేజీకి పోవడం... మళ్ళులోకి జారిపోవడం... విసుగు...విసుగు.

సాయంత్రం కొత్త టెక్నిక్స్ ప్రయత్నించింది.

గుడికి వెళ్ళింది.

ఆ క్యూలు, ఆ జనాలు, ఆ కొబ్బరికాయలు, పూజారుల చెమట, హారతి కర్పూరం, కుంకుమ - మూడూ కలిసిన తడిసిన ఏదో భయంకర వాసన. చెమటతో తడిసిన పట్టుచీరలు, కారిపోతున్న కుంకాలు, హిస్టేరికల్గా కనిపిస్తున్న భక్తి, పట్టుపంచల సెక్స్ అప్పీక్యూ దొంగ చూపులు...

దక్షణనుబట్టి ప్రసారం...

ఛీ! ఛీ!... మందలోని జనం... భగవంతుడంటూ వుంటే ఎలా కనబడతాడిక్కడ?!

నామ ఘోష వింటూ, చెవులు రెండూ మూసుకుని, తప్పించుకు పారిపోయి, కారు వున్నదని కూడా మర్చిపోయి అటోలో వెళ్ళి బీచ్లో దిగిపోయింది మీనా...

బీచ్లో కూర్చుంది కాసేపు. వెన్నెల, చల్లగాలి హాయిగా వున్నాయి. కానీ అది ఎంతో సేపు లేదు... కాళి పట్టా ఇసుకలో పారేసుకున్న ఎత్తు ముక్కు అరవ పిల్ల “పాతీళా మామీ!” - అంటూ ఆమె చుట్టూ తిరుగుతోంది. బటాడీ సుండల కుర్రాళ్ళు ఎలాగైనా కొనమని సేల్స్మెన్షిప్ ప్రకటిస్తున్నారు. ఎవరో గర్జిగా రన్నింగ్ కామెంట్రీలా ఒకటే కబుర్లు. ఏదో బీచ్ టాక్.

విసుగుపుట్టి ఇంటికి వచ్చేసి, మంచం మీద బోర్లా పడుకుని నిద్రపోయింది.

పొద్దున్నే తొమ్మిది గంటలకు లేచింది. మాచింగ్ ఔట్ టోసం చీరలు తీసింది. స్నేహితురాళ్ళకు ఫోన్ చేసింది. హాయిగా షాపింగ్ చేసుకున్నది. సాయంత్రం మూవీ, ఐస్క్రీం పార్లర్. ఐదారుగంటలు ఎసి షోరూముల్లోనూ, థియేటర్లలోనూ, పేప్మెంట్ మీద ఎక్కడా ఆమె ఉత్సాహం అణగలేదు... ఏవేవో మాట్లాడుతూనే వున్నది. స్టార్ క్రికెటర్స్, బి.వి. బ్రోగ్రామ్స్, ఎవడో రోమియో... ఒకటేమిటి? వెర్రిటి టాపిక్స్... నోరు మూతపడలేదు ఆమెకు.

ఆ మర్నాడు ఏదో ఫ్లవర్ షో...

మూడో రోజు ఏదో పైవ్ స్టార్ హోటల్లో ఏసీటిక్స్ ఎగ్జిబిషన్... ఐదారుగురు స్నేహితురూకళ్ళు గుంపుగా వెళ్ళడం, డ్రస్సింగ్ కే ఒక గంట, హాయిగా తుళ్ళతూ కబుర్లు.

ఆ తరువాత మధు వచ్చి,

“ఎలా వున్నావ్?” అనేదాకా ఆమెకు తన ప్రయత్నం గుర్తుకురాలేదు.

“బాగానే వున్నాను...”

“ఏమైంది నిన్ను నువ్వు తెలుసుకునే ప్రయత్నం?” మునిపంటితో పెదవి నొక్కి పెట్టి తమాషాగా నవ్వుతూ అడిగాడు.

“నా మొహంలా వున్నది... ఏం బాగాలేదు...”

“ఎందుకని?”

“ఎందుకని అంటే...” మాటలకు తడుముకున్నది.

“అంటే... నీతో నువ్వు ఏ మాత్రం బ్రతకలేకపోయావన్న మాట... నీ ఒంటరితనం నిన్ను చాలా భయపెట్టినట్టుంది!”

అవును, కాదు... అన్నట్లు తలూపింది!

తను చేసిన ప్రయత్నాలు చెప్పింది. తన ఫీలింగ్స్ చెప్పింది. తనను కొన్ని పరిస్థితులు ఎంత డిప్రెషన్ లో పడేశాయో, ఎంత కచ్చు పుట్టించాయో కొంచెమే చెప్పింది.

సవ్వాడు మధు...

“ఆ తరువాత మూడు రోజులు?!”

“హాయిగా ఉన్నాను...” రిలీఫ్ గా అన్నది.

“నిజమే... హాయిగా వున్న ఆ మూడు రోజుల ఖర్చు, అందులో ఉపయోగపడే ఖర్చు... పేవరు మీద రాయి.”

దెబ్బతిన్నట్టు ఒక్కసారి తలెత్తి చూసింది మీనా.

ఒద్దనుకుంటూనే మనసులో ఉణ్ణాయింపుగా లెక్కలు వేసింది... సగటున రోజుకు వెయ్యి రూపాయలు!

“నువ్వు ఎంత ఖర్చుపెట్టావో నాకు చెప్పుద్దుకానీ, నీ మనశ్శాంతి ఖరీదు రోజుకు ‘అంత’ అని అర్థమైందా?!”

అతని వంకే చూస్తూ వుండిపోయింది మీనా.

“పిచ్చి మీనా!... ఇది నిజమైన మనశ్శాంతి అయితే, కొనుక్కున్నా తప్పులేదు. కానీ మీ ఖర్చులో గిల్టీనెస్ వున్నది. తప్పనిసరి వున్నది. దేన్నో తప్పించుకోవాలన్న భయమున్నది. ఇన్ సెక్యూరిటీ వున్నది... ఏనాడూ లేనిది ఇన్ని షాపింగ్ ఆర్డెర్స్ ఎలా వెలుస్తున్నాయంటావు?! ఎన్నో లక్షల బట్టల షాపులు?! ఎవరూ తెలివితక్కువగా బిజినెస్ లు ప్రారంభించరుగా?... మీ వర్గాన్ని వాళ్ళు

గుర్తుపట్టారు. సమ్థింగ్ డిఫరెంట్, సమ్థింగ్ యూనిక్ అనే మీ జనసెక్యూరిటీకి అనువాదం వాళ్లకు అర్థమైంది. మీ టెన్షన్సు వాళ్ళు క్యాష్ చేసుకుంటున్నారు... ముందు టెన్షన్... దాన్నించి బ్రెటపడటానికి తిండి కొంతమందికి రిలీఫ్ అయితే, షాపింగ్ కొంతమందికి... ఇదొక జబ్బు... ముందు సంఘంలో రోగుల్ని తయారుచేసుకుని, వాళ్ళ మీద ఆధారపడి బ్రతికే బిజినెస్మెన్ దేశమంతటా వున్నారు... అసలు మీకు..."

విడిగా మధు ఈ మాటలు చెప్పే ఎలా వుండేదో. కానీ వంటింటి గుమ్మంలో పనివాళ్ళు, ఏమిటో? అన్నట్లు చూస్తున్న పెద్ద వదిస - ఎవరైనా వింటున్నారు, చూస్తున్నారు అన్న టెన్షన్లో జీవితంలో ఎన్ని విలువైనవి పోగొట్టుకుంటామో ఆ తరువాత చాలాకాలానికి అర్థమైంది మీనాకు.

కానీ, అప్పుడు మాత్రం...

"అంటే నీ ఉద్దేశం?"... దెబ్బ తిన్న ఆడవులిలా అరిచింది. నానా మాటలు మాట్లాడింది. "నీకు కలలో కూడా దొరకని జీవితం నాకు వున్నది కాబట్టి నీకు అసూయ..." అన్నంత నీచంగా చాలా చాలా మాట్లాడేసింది.

తల వంచుకుని వెళ్ళిపోయాడు మధు. ఆ మర్నాడే రిసిగ్నెషన్ పంపించాడు.

ఎంటనే నాన్నగారు, అన్నయ్య చెప్పిన సంబంధం ఒప్పుకున్నది. "నాలుగు డిస్టిల్లరీలు, ఐదు ఫ్యాక్టరీలు ఒక పక్క రెండు ఫైవ్ స్టార్ హోటళ్ళు, నలభై ఎస్టేట్స్ మరొక పక్క -" ఎంత గొప్ప పెళ్ళి అని సంతోషించారు కొందరు.

"అ! తప్పించుకున్న డార్ట్ షీట్లు, కనీసం ముప్పై మర్దర్లు ఒక పక్క బాంబు కేసులు, విదేశీ స్కామ్స్, పడ్డెనిమిది రేప్ కేసులు మరొక పక్క..." అన్నారు గిట్టనివాళ్ళు.

కానీ, మీనా దాదాపు మూడు నెలలు ఫ్లేట్లో వెళ్ళి షాపింగ్లు చేసుకుంది. ఆ తరువాత పెళ్ళి, హడావిడి, హానీమూన్, కనీవినీ ఎరగని బహుమతులు, సొంత బంగ్లా, అతిథులు, పార్టీలు - చీరల మెయిన్టెనెన్స్ కే వారానికి ఒక రోజు తప్పదం లేదు. వచ్చే జనం, పొయ్యే జనం.

ఏదో జైంట్ వీల్ కుదుపులులా కొన్ని డ్రైలింగ్ గా, కొన్ని భయంగా...

కాన్ను... పాపాయి... భర్త మీద కేసులు, బిజినెస్ టెన్షన్. అదంతా డ్రింక్స్ మీదా, భార్య మీదా తీర్చుకోవడం. ఆమె చుట్టూ సర్వవ్యాపకమైనది ఒకటి... టెన్షన్. గొంతు తడారిపోయే టెన్షన్. ఆమె ముఖం ముదువులో ఏదో నిరంతర ఆందోళన... కళ్ళు పాలిపోయి... ఎన్ని బ్యూటీఫుల్ డ్రెస్స్ లు కూడా ఆమె స్పెర్డ్ సౌందర్యాన్ని తిరిగి ఇవ్వలేకపోతున్నాయి. లావైతే భర్త కామెంట్ చేస్తాడని డైటింగ్లు... టెన్షన్, ఆకలి తగ్గాలంటే షాపింగ్ ఏవో, ఏవేవో కొనివడెయ్యడం, ఆ కొన్నవాటి ప్రదర్శనకు పార్టీలు...

కొన్నవి ఎవరికైనా చూపించకపోతే ఎలా? నిర్దర రాదే?! చూడాలి... మెచ్చుకోవాలి... కానీ ఆ మోడల్ నగో, చీరో ఎవరైనా కావీ కొడితే భరించలేక మార్చేయాలి... తన యూనిక్ నెస్ పోదూ?...

షాపింగ్ ఆర్గైడ్ లో అడుగు పెడుతున్నప్పుడల్లా విధిగా మధూ, ఆతని మాటలూ గుర్తుకువచ్చేవి.

జీవితం అయిపోయింది అనిపించే విసుగు ఛాయలు...

ఖర్చుపెట్టుకోవడానికి బీరువాలోనించి దబ్బులు తీసుకోవడంలో తప్ప మరే విషయంలోనూ భర్తకూ, ఆమెకూ సయోధ్య లేదు.

బీరువా... మొద్దుగా... ఎత్తుగా... మొరటుగా... భర్తలా... ఉలిక్కిపడుతోంది ఆమె.

“నువ్వు దొరకడం నా అదృష్టం మీనా!” అని హనీమూన్ లో అన్న భర్త.

“నిన్ను భరించడానికి నీ టాబు కానుకలంటూ కట్టుంగా పావను సొమ్ము చాలా ఇచ్చాడుగా... తప్పదు మరి...” అంటున్నాడిప్పుడు.

మొదట్లో చెలరేగి, ఆర్జ్యుమెంట్స్ చేసి, మీ బతుకులు మాకు తెలియవా అని ఇద్దరూ కచ్చక్కొద్దీ అసహ్యంగా కొన్ని నిఘాటు బైటపెట్టుకునేవారు. ఆ తరవాత అతను డ్రింక్స్ కు, ఆమె షాపింగ్ కు, ఆ తరువాత,

“ఆర్జ్యుమెంట్స్ కామన్ సెన్స్ ని చంపేస్తాయి మీనా!...” అనే మధు మాటలు గుర్తుకువచ్చి మౌనం నేర్చుకున్నది.

తన జీవితంలో ఏదో ఓటితనం... మహాచూన్యం...

అలంకారాలు, నగలు, చీరలు, బహుమతులు - ఇవన్నీ ఆ ఓటితనాన్ని కప్పివుచ్చడం లేదిప్పుడు.

సూర్యోదయాన్ని చూసి ఆగిపోతోంది ఇప్పుడు ఆమె. స్విమ్మింగ్ పూలులో చంద్రోదయం... చిన్ని కొలనులో విచ్చిన తామర పూవులు.. ఇవన్నీ ఇంటిరియల్ డెకరేటర్ అలంకారాలకు పెట్టించాడు ఒకప్పుడు. కానీ... ఇప్పుడు ఆమెకు వీటిలో ప్రాణమున్నదనిపిస్తోంది.

మధు... మధు...

చాలాసార్లు గుర్తుకు వస్తున్నాడు అతను... కానీ... కానీ... ఈ ఆకుపచ్చని లాష్ మీద అతని అడుగులు ఇప్పుడు కావు, ఎప్పుడూ పడవు. ఈ మొలకెత్తుతున్న సొందర్యాలకు అతని స్పర్శ, స్పందనల కాంతివుంజాలు అందవుగాక, అందవు.

ఆమెలో ఏదో నెమ్మది, భరించగలిగినంత నిశ్శబ్దం. అటువంటి సమయంలో ఫోదీన్ ముద్రతో ఒక కవరు.

“నా తేజస్వినీ!”

ఆ సంబోధనకు ఉలిక్కిపడింది. సంతకం చూసింది. ఆమె ఒళ్లు ఝల్లుమన్నది. మెల్లగా చదవడం ప్రారంభించింది.

“ఎవరనుకున్నావు మీనా? నువ్వే.. నువ్వే.. నేను ఇది చేస్తాను... అది తెయ్యను అని అనుకునే వ్యక్తి దారుణంగా చాలా పోగొట్టుకుంటాడు. అటువంటి వారిలో ప్రేమబీజాలు పడవు, పడినా మొలకెత్తవు మీనా!... ఈ మాటలు జె.కె.వి.

ఎదటి మనిషిని పోగొట్టుకుంటానేమోనన్న భయం ఒక్కొక్కప్పుడు మనిషిలో మంచిగా కనబడాలన్న తపన ఏర్పడవచ్చు. అది హిపోక్రసీ. కానీ, కనీసం... నువ్వు ఆనాడు... మనం విడిపోయిన రోజు ఆ నాటకం ఆడలేదు. అనవసరంగా ఇద్దరం ప్రలోభానికి లోనై, జీవితాంతం కట్టుబడి బందలుగా మారిపోయి వుండేవాళ్లం.

కానీ, నీకొక విషయం తెలుసా మీనా! ఇప్పుడు చెప్పితే నీకు అర్థమౌతుంది.

నిన్ను నేను విపరీతంగా ప్రేమించాను. ఆరాధించాను. ‘ఏం చూసి’ అని అడగకు. ఆ ప్రశ్నకు జవాబు వెతికితే, కొన్ని ఆద్యుతమైన ప్రేమ కథలకు అర్థాలే వుండవు. నువ్వు ఎలాగో వుండాలనుకునేవాణ్ణి. నిన్ను మార్చాలని నేను ఎన్నో నేర్చుకున్నాను. నీకు చెప్పాలని నేను ఎంతో చదువుకున్నాను. కానీ, నాకు జీవితం అంత అవకాశం ఇవ్వలేదు.

ఆ రోజు పార్టీలో ఇన్నెక్ల తర్వాత నిన్ను చూసినప్పుడు ఆశ్చర్యంగా నీలో నేను వెతుక్కునే నువ్వు కనబడ్డావు. ఆశ్చర్యపోయాను. భయపడ్డాను. చాధపడ్డాను. కాలపు నిశ్శబ్దపు చక్రాలను వెనుకకు తిరగమని ప్రార్థించాను.

కానీ ఇదంతా త్రమ.

“His beloved embodies the beauty that his innermost soul seeks” - అంటాడు ఫిలిప్ జిబ్రాన్.

ఇంతకాలం “నువ్వేమిటి?” అంటూ బాధపడ్డాను.

ఈనాడు నువ్వేమిటిలా? అనుకుని నివ్వెరపోతున్నాను.

నా గుండెల్లో రూపుదాల్చిన తేజస్వినిని ఈనాడు నీలో చూసి నిశ్శబ్దంలోకి పారిపోతున్నాను.

నేను నీ నుంచి... నీలోకి...

- నీ మధు”

తను ఈ మధ్య ఏర్పరుచుకున్న లైబ్రరీలో మౌనంగా కూర్చుంది మీనా... ఆ అక్షరాల కిరణాల గజిబిబి చీకటి సౌధంలాంటి ఆమె జీవితంలోకి ఒక్కసారిగా నిశ్శబ్దపు తలుపులు తోసుకుని ప్రవేశించింది.

ఆ తరువాత... ఆ తరువాత ఆమె మామూలుగానే వున్నది ప్రపంచం దృష్టిలో.

కానీ, ఇప్పుడు ఆమె ఎప్పుడైనా ప్రేమ గురించి ఎవరైనా మాట్లాడినా, విన్నా, ఎక్కడన్నా చదివినా... ఆమె పెదవుల మీద అర్థవంతమైన చిరునవ్వు...

ఆ అర్హత రావడం... అది మామూలు విషయమా మరి?!

(‘అంద్రజ్యోతి’ దీపావళి ప్రత్యేక సంచిక - నవంబరు, 1994)